

नेपाल राजपत्र

भाग ३

श्री ५ को सरकारद्वारा प्रकाशित

खण्ड २३] काठमाडौं, कार्तिक १ गते २०३० साल [अतिरिक्ताङ्क ४२

श्री ५ को सरकार

खाद्य, कृषि तथा सिचाइ मन्त्रालय

चितवन सिचाइ विकास समिति (गठन) आदेश, २०३०

विकास समिति ऐन, २०१३ को दफा ३ ले दिएको अधिकार प्रयोग गरी श्री ५ को सरकारले देहायको आदेश जारी गरेको छ ।

१. संक्षिप्त नाम र प्रारम्भ:- (१) यस आदेशको नाम “चितवन सिचाइ विकास समिति (गठन) आदेश, २०३०” रहेको छ ।

(२) यो आदेश तुरुन्त प्रारम्भ हुनेछ ।

२. परिभाषा:- विषय वा प्रसंगले अर्को अर्थ नलागेमा यो आदेशमा “योजना” भन्नाले श्री ५ को सरकारबाट स्वीकृत चितवन सिचाइ योजना सम्झनुपर्छ ।

३. समितिको गठन:- (१) चितवन सिचाइ विकास समिति (यसपछि “समिति” भनिएको) नामको एक समिति गठन गरिएको छ ।

(२) उपदफा (१) बमोजिमको समितिमा देहायका अध्यक्ष र सदस्यहरू रहनेछन्:-

(क) सचिव खाद्य, कृषि तथा सिचाइ मन्त्रालय-

अध्यक्ष

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

(ख) प्रतिनिधि, अर्थ मन्त्रालय-	सदस्य
(ग) प्रतिनिधि, जल तथा विद्युत् मन्त्रालय-	सदस्य
(घ) प्रतिनिधि, भूमिसुधार मन्त्रालय-	सदस्य
(ङ) प्रतिनिधि, राष्ट्रिय योजना आयोगको सचिवालय-	सदस्य
(च) महानिर्देशक, कृषि विभाग-	सदस्य
(छ) निर्देशक, क्षेत्रीय निर्देशनालय, काठमाडौं, कृषि विभाग-	सदस्य
(ज) निर्देशक, क्षेत्रीय निर्देशनालय, काठमाडौं सिचाइ तथा जलवायु विज्ञान विभाग-	सदस्य
(झ) महानिर्देशक, सिचाइ तथा जलवायु विज्ञान विभाग-	सदस्य-सचिव

(३) श्री ५ को सरकारले आवश्यक ठानेमा नेपाल राजपत्रमा सूचना प्रकाशित गरी समितिका सदस्यहरूको थपघट वा हेरफेर गर्न सक्नेछ ।

(४) अध्यक्ष र सदस्य-सचिव सहित अरु तीन जना सदस्यहरू उपस्थित भएमा गणपूरक संख्या पूरा भएको मानिनेछ ।

(५) समितिमा बहुमतको राय मान्य हुनेछ र मत बराबर भएमा अध्यक्षले निर्णायक मत दिन सक्नेछ ।

(६) समितिको आमन्त्रणमा श्री ५ को सरकारको कुनै अधिकृत, विदेशी सल्लाहकार वा कन्सल्ट्याण्ट समितिको बैठकमा उपस्थित हुन सक्नेछ ।

४. समितिको काम, कर्तव्य र अधिकार:- (१) श्री ५ को सरकार र एशियाई विकास बैंकको बीच चितवन सिचाइ योजना सम्बन्धमा भएको सम्झौताहरूमा उल्लेख भएबमोजिम श्री ५ को सरकारको दायित्वहरू पूरा गर्नु समितिको मुख्य कर्तव्य हुनेछ ।

(२) उपदफा (१) बमोजिमको कर्तव्य पालनको लागि समितिले निम्नलिखित कार्यहरू गर्नेछ ।

- (क) योजना क्षेत्रमा सिचाइ सुविधा पुर्याउने,
- (ख) चितवन उपत्यका विकासको लागि सम्बन्धित विभाग तथा कार्यालयहरूको बीच समन्वय र सामञ्जस्य कायम राख्ने,
- (ग) कृषि विकास कार्यक्रम संचालन गर्ने,
- (घ) योजनाको नीति निर्धारण गर्ने र त्यसको कार्यान्वयनमा रेखदेख पुर्याउने,
- (ङ) कृषि विकासको लागि ऋण तथा अन्य साधनहरू सुलभ गराउने,
- (च) सिचाइ सुविधा उपलब्ध भएको क्षेत्रमा पानी दस्तूर तोक्ने र सो दस्तूर उठाउने व्यवस्था समेत मिलाउने र
- (छ) योजना कार्यान्वयनको लागि अन्य आवश्यक कार्यहरू गर्ने ।

आधिकारिकता मुख्य विभागबाट प्रमाणित गरिएपछि मात्र लागु हुनेछ।

५. समितिको कोष:- (१) समितिको एउटा कोष हुनेछ जसमा श्री ५ को सरकार र एशियाली विकास बैंकबाट प्राप्त रकम रहनेछ ।

(२) समितिको कोषको संचालन समितिले बनाएको नियमबमोजिम हुनेछ ।

६. समितिको लेखापरीक्षण:- (१) समितिको आय-व्ययको लेखा समितिले बनाएको नियमबमोजिम राखिनेछ ।

(२) समितिको लेखापरीक्षण प्रचलित नेपाल कानूनबमोजिम हुनेछ ।

७. अधिकार प्रत्यायोजन गर्न सकिने:- समितिले आफ्नो सबै वा केही अधिकार समितिको कुनै सदस्य वा सदस्यहरूको उप-समितिलाई प्रत्यायोजन गर्न सक्नेछ ।

८. समितिको निर्णय र आदेश प्रमाणित गर्ने:- समितिको निर्णय र आदेश समितिको सदस्य-सचिवद्वारा प्रमाणित गरिनेछ ।

९. समितिको कार्यालय:- समितिको प्रधान कार्यालय काठमाडौंमा रहनेछ र योजना कार्या-न्वयन कार्यालयहरू योजना क्षेत्र चितवनमा हुनेछन् ।

१०. नियमहरू बनाउन सक्ने अधिकार:- समितिले आफ्नो कार्य संचालनको लागि आवश्यक नियमहरू बनाउन सक्नेछ ।

११. श्री ५ को सरकारसंग सम्पर्क:- समितिले श्री ५ को सरकारसंग सम्पर्क राख्दा खाद्य, कृषि तथा सिचाई मन्त्रालय, सिचाई तथा जलवायु विज्ञान विभाग मार्फत सम्पर्क राख्नुपर्छ ।

आज्ञाले-

वासुदेव प्याकुरेल

श्री ५ को सरकारको सचिव

श्री ५ को सरकारको छापाखानामा मुद्रित ।

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

